

بسم اللہ الرحمن الرحيم

فکر و نظر

ہجری تقویم اور مسئلہ روئیتِ ہلال

یوں تو تقویم (کلینڈر) اور روئیتِ ہلال ایک مستقل نوعیت کا علمی اور ملی موضوع ہے لیکن رمضان المبارک کے موقع پر یہ مسئلہ مسلم معاشروں اور غیر مسلم ممالک میں رہائش پذیر مسلمانوں کے لئے بڑی اہمیت اختیار کر جاتا ہے۔ اخبارات و رسائل میں اس پر مضامین لکھے جاتے ہیں اور بالغرض کہیں اختلاف رائے ہو جائے تو پھر اس واقعہ کو مثال بنایا کہ ہجری تقویم اور اسلام کو خوب نشانہ بنایا جاتا ہے۔

رمضان المبارک کا باہر کرت مہینہ ایک بار پھر اپنی تمام رحمتوں اور برکتوں کے ساتھ مسلم آمد پر سایہ گلن ہو رہا ہے۔ اللہ تعالیٰ اس ماہِ فضیل سے امت کو پوری طرح فیض یاب ہونے کی توفیق دے۔ ذیل میں اسلامی تقویم اور روئیتِ ہلال کے حوالہ سے عام طور پر انھائے جانے والے سوالات، اعتراضات اور تصورات کا ایک جائزہ پیش خدمت ہے:

① عموماً یہ کہا جاتا ہے کہ پوری مسلم آمد ایک ہی دن عید اور اپنے قومی تہوار کیوں نہیں مناتی، اُن کی مقدس عبادات دنیا بھر میں اکٹھی کیوں نہیں ہوتیں.....؟

یہ شبہ ایک مخصوص طرزِ نکر کا نتیجہ ہے جبکہ فی الواقع ایسا نہیں کیونکہ پوری امت مسلمہ عیدین اور رمضان و حج ایک ہی دن ادا کرتی ہے، دنیا بھر میں عید الفطر کیم شوال کو ہی مناتی جاتی ہے۔ جس جگہ عید مناتی جائے گی اور جہاں بھی پہلا روزہ رکھا جائے گا، وہاں بالترتیب کیم شوال اور کیم رمضان المبارک ہی ہوں گے۔ یہ شبہ دراصل عیسوی تقویم کو برتری دینے اور اس کو میزان قرار دینے کے نتیجے میں پیدا ہوتا ہے جس کو غیر مسلم ہی زیادہ اجاگر کرتے ہیں۔ کیونکہ عیسوی تقویم کی رو سے بعض جگہ کیم دسمبر کو پہلا روزہ رکھا جوتا ہے تو دوسرے مقام پر دو دسمبر کو پہلا روزہ ہوتا ہے جبکہ حقیقی، فطری اور الٰہی تقویم کے مطابق برد و مقام پر روزہ کیم رمضان کو ہی ہوتا ہے۔

ایک مستند، فطری اور الٰی تقویم کو انسانوں کے خود ساختہ اصولوں پر بنی تاریخوں سے پرکھنا کہاں کا انصاف ہے؟

یہ اعتراض کیوں نہیں کیا جاتا کہ کرسمس کو ایک ہی تاریخ پر منانا چاہئے جیسا کہ اس سال کرسمس کا دن بعض ممالک میں ۱۳ ذوالحجہ کو منایا جائے گا تو بعض میں ۱۵ ذوالحجہ کو۔ ظاہر ہے جس طرح یہ اعتراض درست نہیں، اس طرح بھری تقویم پر اعتراض کرنا بھی درست نہیں!!

یوں بھی یہ تقاضا عملًا درست نہیں بلکہ ناممکن ہے کیونکہ روز و شب کی تبدیلی کے پس پر دہ محرک قدرتی عوامل یعنی زمین، سورج اور چاند وغیرہ کی حرکت کا تینیجہ دنیا بھر میں یکساں سامنے نہیں آتا۔ دنیا بھر میں نہ تو ایک ہی وقت پر دن طلوع ہوتا ہے اور نہ ہی رات چھانی ہے۔ یہ بات بچے کو معلوم ہے کہ دنیا کے ہر خطے کا وقت باقی دنیا سے مختلف ہے، یہی صورت حال تاریخوں کے بارے میں بھی ہے کہ پوری دنیا میں ایک ہی روز چاند کی رویت بھی ناممکن ہے۔

ایسا تقاضا کرنے والے لوگ اپنے تینیں یہ سمجھتے ہیں کہ وہ اپنے معقولات اور تہوار ایک ہی وقت پر شروع کرتے ہیں جبکہ اس تصور کی کوئی حقیقت نہیں کیونکہ ایسا ہونا عملًا ناممکن ہے۔

البتہ انسان اپنے خود ساختہ اصولوں کے ذریعے مصنوعی اشٹراک ضرور پیدا کر لیتا ہے جو ظاہر اتو ہوتا ہے، حقیقتاً نہیں۔ چنانچہ واضح رہنا چاہئے کہ نہ تو وہ تاریخیں کوئی زمینی حقیقت رکھتی ہیں اور نہ ہی وہ یومیہ اوقات (نام) جنہیں انسانوں نے وضع کر کے اشٹراک کا مصنوعی تصور قائم کر رکھا ہے۔ دنیا کے مختلف خطوں کو مختلف اوقات میں بانٹا گیا ہے جنہیں شینڈرڈ نام (GMT) کہا جاتا ہے، اور یہ اوقات حقیقت نہیں بلکہ انسانوں کے خود ساختے ہیں۔ ریلی نام اور شینڈرڈ نام میں بڑا فرق ہے جس میں لندن کے ایک علاقے گرینچ Greenwich کو مرکز قرار دے کر، دنیا کے مختلف ممالک کی سرحدوں یا زمینی حدود میں وقت کو بانٹ کر وہاں ایک مصنوعی وقت کا فرضی معیار قائم کر دیا گیا ہے۔ اسکی سادہ مثال یہ ہے کہ لاہور اور امریسر میں زمینی فاصلہ تو سو کلو میٹر کے لگ بھگ ہے لیکن دونوں کے شینڈرڈ نام میں نصف گھنٹے کا فرق ہے جبکہ لاہور اور کراچی میں ۱۲۰۰ کلو میٹر کا فاصلہ ہے لیکن دونوں کا شینڈرڈ نام ایک ہی ہے۔ یہی صورت حال تاریخوں کے بارے میں بھی ہے کہ 'بین الاقوامی خط تاریخ' International Date Line پر بچھ کر

مصنوعی طور پر لازماً عیسوی تاریخ کو تبدیل کر لیا جاتا ہے تاکہ تاریخوں میں مصنوعی اشتراک برقرار رہ سکے۔

اس بنا پر جو لوگ یہ اعتراض کرتے ہیں کہ مسلمانوں کے تھوڑا ایک دن شروع نہیں ہوتے، ان کے تھوڑا بھی دنیا بھر میں ایک وقت اور ایک دن میں منعقد نہیں ہو سکتے۔ دنیا بھر میں کسی تقریب کو مشترک طور پر دن کے ۱۰ بجے تو شروع کیا جاسکتا ہے لیکن کیا دنیا میں ایک ہی وقت پر ۱۰ بجے جاتے ہیں، ظاہر ہے ایسا نہیں۔ اسی طرح چونکہ عیسوی تقویم میں تاریخیں خود ساختہ ہیں، اس لئے ان تاریخوں کو بھی مصنوعی طور پر ایک قرار دیا جاتا ہے، جبکہ درحقیقت دنیا بھر میں ایک ہی تاریخ تو کجا، دن اور رات کا ایک وقت پر شروع یا ختم ہونا ہی سرے سے ممکن نہیں!

اسلام جس حقیقی اور فطری تقویم کا داعی ہے، انہی فطری اصولوں کے پیش نظر یہاں اصولاً یہ امر ناممکن ہے کہ تمام دنیا ایک ہی وقت اور دن میں کوئی تھوڑا منعقد کر سکے۔ مثلاً جگہی تقویم کے مطابق نئے ماہ کا آغاز مغرب کے بعد روایتہ بہل سے ہوتا ہے۔ جس وقت دنیا کے ایک خطے (اہور) میں چاند نظر آتا ہے یعنی مغرب کے وقت تو اسی وقت دنیا کے ایک دوسرے خطے (شہر یکمیکو) میں صبح کے ۹ بجے رہے ہوتے ہیں۔ ان لوگوں کو اگر چاند نظر آنے کی اطلاع بھی دے دی جائے تو صبح کے ۹ بجے عید کی نماز کا مستحب وقت گزر چکا ہوتا ہے۔

ظاہر ہے کہ کسی مقام پر صبح نوبیے نہ تروزہ کا آغاز کیا جاسکتا ہے اور نہ ہی بلا عذر عید کی نماز پڑھی جاسکتی ہے۔ اس لئے زمینی حقائق کی بنا پر دنیا بھر میں ایک ہی دن روزہ رکھنا ممکن ہی نہیں۔ ایسا نہیں ہو سکتا کہ ایک جگہ رمضان کی ابتداء حد کی شام سے اور دوسری جگہ ہفتہ کی صبح

☆ ۱۸۸۲ء میں واشنگٹن میں منعقدہ ایک کانفرنس میں ۲۵ راقوم نے لندن کے علاقے "گریٹ" کو دنیا کا مرکز وقت مان کر اس مقام کو شرق و مغرب کے لئے حد فاصل قرار دیا تھا۔ اس بنا پر طول بلند و عرض بلند مقرر کئے گئے اور اس قبیلے کے نصف النہار یعنی ۱۲ بجے کے وقت کو بنیادی معیار تسلیم کیا گیا۔ گریٹ کے بال مقابل زمین کی بالکل دوسری سمت سچنے چانگوالے فرضی خط کو خط تاریخ، قرار دیا گیا، یعنی یہ رات کے ۱۲ بجے کا معیاری وقت قرار پایا۔ چنانچہ اس خط کو جو بھی دن کے کسی حصے میں بھی عبور کرے تو وہ فرضی طور پر تاریخ میں تبدیلی کر لیتا ہے اس طرح عیسوی کلینڈر میں مصنوعی طور پر اوقات کی تقسیم کے علاوہ تاریخ کا مصنوعی اشتراک بھی پیدا کیا گیا ہے۔ قری کلینڈر میں بعض ممالک میں دو روز کا فرق پڑنے کی وجہ یہ مصنوعی اصول تاریخ بھی ہے۔

سے ہو۔ یہی وجہ ہے کہ اسلام نے اس بے جا تکلف کو نظر انداز کر کے زمینی حقائق اور اصول فطرت کو سامنے رکھتے ہوئے مصنوعی اشتراک قائم کرنے کی بجائے جیقی تاریخ کا اشتراک برقرار رکھا ہے اور وہ یہ کہ جن عوامل کی بنا پر رات دن میں تبدیلی ہوتی ہے، تاریخ کی تبدیلی کو بھی اُنہی پر محصر سمجھا جائے اور ہر دن کو ہی تاریخ دی جائے جو اس کی جیقی اور فطری تاریخ ہے۔

دوسرے لفظوں میں کیم رمضان المبارک کو ہی دنیا بھر میں پہلا روزہ ہوتا ہے اور جہاں پہلے روزہ کا چاند نظر آ جائے، وہاں رمضان کا آغاز سمجھ لیا جائے۔ عیسوی تقویم کو بلا وجہ بھری تقویم پر برتر بحثتے ہوئے اس کی خود ساختہ تاریخ میں اشتراک پر اصرار کرنا مسلمانوں کو زیب نہیں دیتا !!

❷ شب: عیسوی تقویم مستند اور قبل عمل ہے، اس میں بظاہر کوئی خرابی اور پیچیدگی نظر نہیں آتی۔ مسلمان اس کو کیوں اختیار نہیں کر لیتے، کیوں بلا وجہ بھری تقویم پر اصرار کرتے ہیں جس کی بنا پر اختلافات روپما ہوتے ہیں؟

مسلمان اللہ کو مانے والے اور شریعتِ محمد یہ کے پیروکار ہیں۔ اللہ جو کائنات کا خالق و مالک ہے، اس نے دنیا کو چلانے کے لئے جو اصول مقرر کر دیے ہیں، ان کو نظر انداز کر دینا جہاں از روئے ایمان درست نہیں، وہاں یہ نظام فطرت سے بھی کھلی بغاوت ہے۔ اللہ تعالیٰ نے ایک دن کے داخلی اوقات کا حساب سورج پر اور تاریخوں اور مہینوں کا حساب چاند پر محصر رکھا ہے جیسا کہ قرآن میں ہے: ﴿يَسْتَوْنَكَ عَنِ الْأَهْلَةِ قُلْ هٰيَ مَوَاقِيتُ الْلِّنَّاسِ وَالْحَجَّ﴾

”یہ آپ سے نئے چاندوں کے بارے میں پوچھتے ہیں۔ آپ بتا دیجئے کہ نئے چاندوں کو کے لئے مدت کے شمار اور حج کے ایام معلوم کرنے کا ذریعہ ہیں۔“ (البقرۃ: ۱۸۹)

ایک اور مقام پر اسی بات کو قرآن کریم میں اللہ نے اپنی نشانی قرار دیتے ہوئے فرمایا:

﴿وَهُوَ اللَّٰهُ الَّذِي جَعَلَ الشَّمْسَ ضِيَاءً وَالْقَمَرَ نُورًا وَقَدَّرَهُ مَنَازِلَ لِتَعْلَمُوا عَدَدَ السَّنِينَ وَالْحِسَابَ مَا خَلَقَ اللَّهُ ذَلِكَ إِلَّا بِالْعُقْدِ يُفْصِلَ الْآيَاتِ لِقَوْمٍ يَعْلَمُونَ﴾ (یونس: ۵)

”اللہ تو وہ ذات ہے جس نے سورج کو تیز روشنی والا اور چاند کو نور بنا یا۔ اور اس نے چاند کی منزلیں مقرر کیں تاکہ تم اس سے سالوں اور روزمرہ کا حساب لگاؤ۔ اللہ نے یہ چیزیں بے کار ہی پیدا نہیں کر دیں۔ وہ اپنی نشانیاں عقل مندوں کے لئے کھول کر بیان کرتا ہے۔“

جہاں تک سورج کی بات ہے تو اللہ تعالیٰ نے اسے دن کے اوقات کے لئے معیار اور پیانہ بنایا ہے۔ جیسا کہ قرآن کریم میں نمازوں کے اوقات کے لئے اللہ تعالیٰ نے سورج کو معیار مقرر فرمایا اور نمازِ فجر، نمازِ عید، اشراق، ظہر، عصر اور مغرب و عشا کے اوقات کو سورج سے ہی مربوط کیا گیا ہے۔ قرآن میں ہے:

﴿أَقِمِ الصَّلَاةَ ۖ لِدُلْكِ الشَّمْسِ إِلَى غَسْقِ اللَّيْلِ وَقُرْآنَ الْفَجْرِ﴾

”سورج کے ڈھلنے سے رات کے اندر ہیرے تک نماز قائم کیجئے۔ اور فجر کے وقت قرآن کی تلاوت کریں۔“ (بُنی اسرائیل: ۷۸)

ایسے ہی نمازوں کے اوقات کو سائے سے منسلک کرنے کا ذکر کئی احادیث نبویہ میں موجود ہے۔ روزہ کی سحری اور افطاری بھی چونکہ ایک روز مرہ معاملہ ہے، اس لئے اس کو بھی سورج کے طلع و غروب سے ہی منسلک کیا گیا ہے۔ چنانچہ عیسوی تقویم جس میں تاریخ کی تبدیلی کا انحصار سورج پر ہے، نظامِ فطرت سے تجاوز اور اللہ سے بغاوت ہے کیونکہ اللہ نے سورج کو اس مقصد کے لئے پیدا ہی نہیں کیا۔ انسانوں نے سورج کو اس بنا پر یہ حیثیت دی ہے کہ موسموں کی مناسبت سے پیدا ہونے والے فوائد و فوائض اور اپنے معمولات کو ترتیب دیا جاسکے۔

البته ماضی میں تمام اقوام کے ہاں چاند کو ہی تاریخ میں بنیادی حیثیت دی جاتی تھی۔ یہی وجہ ہے کہ مختلف زبانوں میں مہینہ کا نام چاند سے ہی ماخوذ ہے مثلاً انگریزی میں Month، مون سے، فارسی میں مہینہ، ماہ سے اور ہندی میں ماں، آماں سے لکھا ہوا ہے۔ آج بھی غیر مسلم اقوام کے کئی تہوار اسلامی تاریخوں کی بجائے چاند کی تاریخوں پر ہی منحصر ہیں مثلاً عیسائیوں کے ہاں ایسٹر، یہودیوں کے ہاں عاشور اور ہندووں کے ہاں دیپاولی کے تہوار چاند کی تاریخوں کی بنا پر ہوتے ہیں۔ اس سے پہلے چلتا ہے کہ چاند ہی تقویم کا اصل مرکز رہا ہے۔

آج کل چونکہ لوگوں کا نظامِ فطرت کا مشاہدہ بڑا کمزور ہو چکا ہے، اس لئے اس بات کی نشاندہی کی ضرورت محسوس ہوتی ہے کہ چاند اللہ تعالیٰ کی طرف سے زمین کی پیشائی پر روزانہ کا ایک نمایاں کلینڈر ہے جس کے ذریعے مینے کی ہر تاریخ کا بخوبی علم ہو جاتا ہے۔ چاند کی اٹھائیں منزلیں اللہ تعالیٰ کی طرف سے ہر ہر تاریخ کا کھلا اعلان ہیں۔ پہلے ۱۳ روز میں چاند کا

تدریجاً مکمل ہونا اور اگلے چودہ روز میں تدریجاً چاند کا گھنٹا ایک ایک تاریخ کی نشاندہی کرتا ہے۔ ہر شام چاند کا نئے مقام پر طلوع ہونا بھی اس کی تاریخ معلوم کرنے میں مددگار ٹھہرتا ہے۔ یہ وہ نظام ہے جس میں کوئی انسان تبدیلی نہیں کر سکتا، اور جو کسی نگہداشت کا محتاج نہیں ہے۔ دوسری طرف انسانوں کا خود ساختہ عیسوی کیلنڈر ہے جس کو تمام تر تحقیق صرف ایک تسلیم اور ریگولیزیری اتحاری نے دے رکھا ہے۔ اگر کسی وجہ سے کسی انسان کا یہ تسلیم منقطع ہو جائے مثلاً وہ کسی جزیرے میں جا پہنچے جہاں ذرائع مواصلات و علم اس کو آگاہ نہ کر سکیں تو وہ تاریخ کا اور اس کبھی نہیں کر سکتا جبکہ اللہ کے بنائے ہوئے نظام کا ہر رات چاند کے مشاہدے سے ہی علم حاصل ہو جاتا ہے۔ اگر کہیں پہلی تاریخ کے تعین میں کوئی غلطی بھی ہو جائے تو ۱۵، ۱۴، ۱۳ تاریخ کا روشن چاند اس کی اصلاح کی پوری صلاحیت رکھتا ہے۔

چاند کا یہ نظام ان بھی علاقوں میں بھی کار آمد ہے، جہاں سورج چھ چھ ماہ طلوع یا غروب ہی نہیں ہوتا، کیونکہ ان علاقوں میں سورج کے برکش چاند باقاعدگی سے نظر آتا رہتا ہے۔ سمندروں کے موجز بھی اسی چاند کی تاریخوں سے ملک ہیں جس سے انسانوں کے سفر اور تجارت کے امور کا گہرا تعلق ہے۔ خواتین کے ایام بھی اس سے ایک ارتباط رکھتے ہیں۔ اور سب سے بڑھ کر چاند کی بنا پر تاریخوں کو سمجھنے سے ہر قسم کے موسم میں اسلامی عبادات بجا لانا ممکن ٹھہرتا ہے۔ نہ ترمذان یا حج کا موسم ہمیشہ سردیوں میں آئے اور نہ ہی ہمیشہ گرمیوں میں! ماضی میں کیلنڈر بادشاہی یا مہمی رہنماء جاری کیا کرتے تھے اور وہ اپنی پسند کے مطابق اس میں تبدیلیاں کرتے رہتے۔ یہی صورت حال عیسوی کیلنڈر کی بھی ہے جو کوئی تبدیلیوں کا نشانہ نہ تباہ۔ عیسوی تقویم جس پوپ گریگوری کے نام سے منسوب ہے، اُس نے ماضی کی متعدد غلطیوں رہا۔ کی اصلاح کے لئے ۱۵۸۲ء میں اس سے ۱۳ دن کم کر دیے، پھر پوپ بینڈ کٹ چہارم نے ۱۷۵۲ء میں مزید ۱۱ دن کم کیا۔ آئندہ بھی ہر ۱۲۸ سال بعد اس کیلنڈر سے ایک دن کو مصنوعی طور پر کم کرنے کی ضرورت برقرار رہتی ہے۔ جبکہ اسلامی تقویم میں یہ اختیار کسی انسان کو نہیں بلکہ اللہ تعالیٰ کی قدرت کامل سے اس کی تاریخوں کا از خود تعین ہوتا رہتا ہے۔ اگر کہیں انسان غلطی بھی کر جائیں تو اگلے ماہ کا چاند از خود اس کی اصلاح کر دیتا ہے۔

اسلام کی رو سے دنوں اور تاریخوں کو خود ساختہ تقسیم اور ترتیب دینا (لیپ یا کپیس، نبی کا عمل) جائز نہیں کیونکہ قرآن میں اللہ تعالیٰ نے اس سے منع فرماتے ہوئے اسے 'کفر' قرار دیا ہے:

﴿إِنَّمَا النَّبِيُّ نَبِيًّاً فِي الْكُفَّارِ يُضَلُّ بِهِ الَّذِينَ كَفَرُوا يُعْلَمُونَهُ عَامًا وَيُعَلَّمُونَهُ عَامًا لَيَوْمَ أَطْلُو عِدَّةً مَا حَرَمَ اللَّهُ فَيَجْلُو مَا حَرَمَ اللَّهُ نُنِينَ لَهُمْ سُوءُ أَعْمَالِهِمْ﴾ (التوب: ۳۷)

"مبینوں میں کسی بیشی کرنا کفر میں ایسا آگے بڑھ جانا ہے جس سے کافر لوگ گمراہ کئے جاتے ہیں۔ ایک سال ایک ماہ کو وہ حرمت والا بنا لیتے ہیں اور دوسرا سال اس کو حلت عطا کر دینے ہیں تاکہ اللہ کی عطا کردہ حرمتوں کو پاہال کرتے ہوئے اللہ کی حرام کردہ شے کو وہ حلال قرار دے لیں۔ ان کے لئے برے اعمال برے ہی خوبصورت بنا دیے گئے ہیں !!"

عرب میں بھی یہ رسم پائی جاتی تھی کہ وہ مبینوں اور تاریخوں میں از خود اپنے مقادمات مثلاً آسان موسم میں حج کے لئے کمی بیشی کر دیا کرتے تھے، عرب میں قلمنس نامی ایک شخص ہر سال حج کے اجتماع میں آئندہ حج کی تاریخوں کا اعلان کیا کرتا تھا، بعد میں اس کی اولاد ہی کام کرتی رہی جو قلام سہ کھلائے، اس سے ایک مستقل کیلنڈر وجود میں آیا جو کسی کیلنڈر کھلا تھا کیونکہ وہ مکرمہ سے باہر رواج نہ پا سکا۔ چنانچہ نبی کریم ﷺ نے بذات خود اس رسم بد کا خاتمه کرتے ہوئے خطبہ حجۃ الوداع کے موقع پر ایک تاریخ کا تصریح فرماتے ہوئے قرار دیا:

«إِنَّ الزَّمَانَ قَدْ أَسْتَدَارَ كَهْيَتَهُ يَوْمَ خَلْقِ اللَّهِ السَّمَاوَاتِ وَالْأَرْضِ . السَّنَةُ اثْنَا عَشْرَ شَهْرًا مِنْهَا أَرْبَعَةُ حِرْمَنٍ ... ذُو الْقَعْدَةِ ذُو الْحِجَّةِ».....الخ (صحیح بخاری: ۲۶۶۲)

"آج زمانہ اپنی اس اصل بیست پر لوٹ آیا ہے جس پر اللہ نے آسمان و زمین کو پیدا فرمایا تھا۔ سال کے بارہ مہینے ہیں جن میں چار حرمت والے ہیں: ذوالقدر، ذوالحجہ، حرم اور جب،"

تاریخوں اور مبینوں کی یہ غیر معمولی اہمیت کیوں ہے کہ ان میں تبدیلی کرنا انتہائی ناپسندیدہ بلکہ منوع ہے۔ اس کی وجہ یہ ہے کہ اللہ نے بعض مخصوص برکات کو بعض مخصوص تاریخوں کے ساتھ مسلک کیا ہے۔ جو فضیلت روزِ جمعہ یا یومِ عرفہ کی ہے، وہ دیگر ایام کو حاصل نہیں۔ ایسے ہی رمضان کے مہینے کو جو تقدس اللہ نے عطا کیا ہے، وہ تقدس اس کے سوا دیگر ایام کو نہیں مل سکتا۔ شبِ قدر کی شریعت اسلامیہ میں جو غیر معمولی اہمیت اور فضیلت بیان ہوئی ہے، اگر

رمضان کی ایک تاریخ کو بھی اپنی مرضی سے تبدیل کر دیا جائے تو اس سے آخری تمام عشرہ کی طاق راتیں اپنے اصل مقام سے ہٹ جائیں گی۔ اور طاق راتوں میں عبادت نہ کرنے کا نتیجہ اس رات کی فضیلت سے محرومی کے سوا اور کیا ہوگا؟ اس لئے مختلف ایام سے منسوب مختلف فضائل و برکات کو پانے کے لئے عین انہی ایام کو ان کے اصل وقت پر حاصل کرنا اور انہیں تلاش کرنا ہی ضروری ٹھہرتا ہے۔

ایسے ہی اسلام میں دنوں کی تعداد کو بھی قمری مہینوں پر ہی محصر کیا گیا ہے چنانچہ عدالت کے ایام، زکوٰۃ کا سال اور ایام رضاعت وغیرہ میں بھرجی مہینوں کو ہی پیش نظر رکھا جاتا ہے۔

۱۷ شبہ: بعض لوگ کہتے ہیں کہ بھرجی نظام قابل عمل نہیں، اس سے ماہ رمضان کے تعین میں اس قدر دشواری پیش آتی ہے تو پورا اسلام کس طرح اس پر انحصار کیا جاسکتا ہے؟ کسی بھی نظام کے قابل عمل ہونے کا فیصلہ اس کو جاری کرنے کے بعد ہی کیا جاسکتا ہے۔ اگر عملی طور پر ایک نظام جاری و ساری ہو اور اس میں کہیں کہیں دوسرے نظام کے پیوند لگائے جائیں تو وہ عملی پیچیدگیوں کے ملاوہ کسی بھی انسان پر خوش کن تاثر نہیں چھوڑے گا۔ بھرجی تقویم ہی وہ اصل نظام تاریخ ہے جسے اللہ تعالیٰ نے انسانوں کے لئے وضع کر کے انہیں اس کا پابند کیا ہے، اور اللہ کے دیے نظام میں کوئی خرابی ہونا ممکن نہیں۔ اگر اس میں کسی مقام پر کوئی خرابی ہے تو یہ سب ہماری کوتا ہی یا بد مد تبری کا کیا دھرا ہے.....!

اسلامی مہینوں پر انحصار تو دو رہنمتوں سے جاری ہے، جسے حضرت عمرؓ نے صحابہ کرامؓ کے اجتماع کے بعد سالی بھرت سے سالوں میں بھی شمار کرنے کا اقدام کر دیا تھا۔ اس کے بعد سے ۱۳ صدیاں، جب تک مسلمان یا یہ مغلوبیت سے دوچار نہیں ہوئے، اس وقت تک یہ نظام بیرونی مسلمانوں کی تمام ضروریات کو پورا کرتا رہا۔ آج بھی مسلم ہند میں اسلامی حکومت کے اقدامات کا تذکرہ بھرجی تقویم کے مطابق ہی تاریخ کے اوراق میں محفوظ رہتا ہے۔

عیسوی تقویم دراصل مغربی استعمال کا شاخانہ ہے۔ ۱۹۶۱ء میں مصطفیٰ کمال احمد ترک نے استبدادی حکوم کے ذریعے عین اس طرح بھرجی تقویم کو کا العدم قرار دیا تھا، جس طرح اس نے ترکی کو عربی رسم الخط میں لکھنے، ہیئت کو لازمی کرنے اور عربی میں اذان کو منوع ٹھہرایا تھا، تاکہ

مسلمانوں کا اپنے سنبھارے ماضی اور روایات و اسلاف سے تعلق منقطع ہو جائے۔ آج عالم اسلام کا اکثر ویشتر حصہ مغربی معاشرت کے اصولوں پر قائم ہے۔ ان حالات میں واحد اسلامی ریاست سعودی عرب میں بھری تقویم زیر عمل ہے۔ یہی وہ واحد ریاست ہے جہاں اسلام کا عدالتی، معاشرتی اور تعلیمی نظام بھی اکثر ویشتر اسلامی خطوط پر استوار ہے۔ سعودی عرب میں بھری تقویم نے کوئی عملی مسئلہ پیدا نہیں کیا اور اس سے ان کے روزمرہ معمولات میں کوئی رکاوٹ پیدا نہیں ہوئی۔ (سعودی عرب میں جاری تقویم کے سلسلے میں مزید تفصیل آگے ملاحظہ کریں)

۲ سوال: کیا تقویم کی کوئی تبادل اساس ہو سکتی ہے؟

تقویم کے سلسلے میں بنیادی مسئلہ یہ ہے کہ تاریخوں اور مہینوں کو اصول فطرت پر محصر ہونا چاہئے یا اس کی کوئی تبادل اساس مثلاً کسی شاہ کا حکم، کسی پارلیمنٹ کا فیصلہ، کسی نہیں رہنا کی پدابیت یا کسی خود ساختہ نظام کا تسلسل بھی ہو سکتا ہے؟ اس سلسلے میں اسلامی شریعت کا موقف یہ ہے کہ زمانہ اللہ سے منسوب ہے، روز و شب کا مالک وہی ذات کیتا ہے، ان ایام سے مخصوص برکات و فضائل کو اسی نے وابستہ کیا ہے، اس لئے تاریخوں اور مہینوں کا تعین اس کے پیدا کردہ نظام فطرت پر ہی محصر ہونا چاہئے۔ یہ نظام فطرت زمین کے جس حصے میں جس دن کو جس تاریخ سے منسوب قرار دے، اسی کو تسلیم کیا جانا چاہئے۔

بھاں تک یہ سوال ہے کہ اس نظام فطرت میں تغیر و تبدل رونما ہونے سے انسان کے مستقبل کی منصوبہ بندی متاثر ہوتی ہے، اس بنا پر ایک تبادل نظام وضع کرنا ضروری ہے تو یہ کوئی مناسب حل نہیں۔ اول تو قرآن کریم کی آیات کی رو سے سورج اور چاند ایک مقررہ اندازے کے مطابق چل رہے ہیں اور وہ اس سے سرو اخراج نہیں کرتے۔ ضرورت اس امر کی ہے کہ اس مقررہ نظام کو سمجھنے اور اس تک پہنچنے کی کوشش کی جائے۔ قرآن کریم میں ہے:

﴿الشَّمْسُ وَالْقَمَرُ بِعُسْبَانٍ﴾ (الرَّحْمَن: ۵)

”سورج اور چاند ایک مقررہ اندازے کے مطابق چل رہے ہیں۔“

﴿وَالْقَمَرَ قَدَرْنَاهُ مَنَازِلَ حَتَّىٰ عَادَ كَالْعَرْجُونَ الْقَدِيمَ لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ وَمُكْلُ فِي قَلْكِ يَسْبُعُونَ﴾

”ہم نے چاند کی منازل مقرر کی ہیں حتیٰ کہ وہ باریک ٹھنپی کی مانند ہو جاتا ہے۔ نہ سورج کی یہ بہت ہے کہ وہ چاند کو چاپٹے اور نہ ہی رات دن سے سبقت کرنے کی صلاحیت رکھتی ہے۔ ہر چیز اپنے اپنے مدار میں تیر رہی ہے۔“ (یس: ۳۹)

ان آیات سے بخوبی علم ہوتا ہے کہ جس طرح سورج کا ایک واضح نظام مقرر ہے، میں اسی طرح چاند کا بھی ایک واضح نظام موجود ہے۔ سورج اور چاند کے بارے میں سائنسی تحقیقات کافی ترقی کر چکی ہیں اور برطانیہ کے ایک قبیلے گرینیچ میں اس حوالے سے باقاعدہ مرکز تحقیق موجود ہیں جہاں سے سورج اور سائنس کی معیاری تفصیلات حاصل ہوتی ہیں۔

جس طرح سورج کے بارے میں ایک نظام وضع کر لیا گیا ہے، گو کہ وہ مصنوعی ہے اور دینی ادارے اس کو پیش نظر رکھتے ہوئے ہر ملک کے شینڈرڈ نائم پر نمازوں کے اوقات کی اضافی ہدایات والے چارٹ شائع کرتے ہیں، کیونکہ نمازوں کے اوقات حقیقی وقت پر ہی منحصر ہوتے ہیں؛ اسی طرح اس امر کی ضرورت ہے کہ چاند کے بارے میں بھی ایسی ہی تحقیقات مکمل کی جائیں۔ دراصل چاند کے بارے میں ہونے والی تحقیق اور اسلام کے تقاضوں میں ہم آہنگی اور امتراج پیدا نہیں کیا گیا، یہی وجہ ہے کہ سائنس دان قمری میینے کی جو تفصیل پیش کرتے ہیں، وہ اسلامی اصولوں سے میل نہیں کھاتی۔ مثال کے طور پر اسلام کا تقاضا روئیت ہلال کا ہے جو مختلف علاقوں میں مختلف ہوتا ہے۔ جبکہ سائنس روئیت بلال کی بجائے چاند کی پیدائش کے حساب کو پیش نظر رکھتی ہے۔ چاند کی پیدائش اور اس کی روئیت میں ۳۰ سے لے کر ۹۶ گھنٹوں تک فرق ہوتا ہے جس کی بناء پر نتا ج مختلف ہو جاتے ہیں۔ یعنی چاند اپنی پیدائش (جسے اختیاع نہیں، قرآن، عربی میں خاق اور انگریزی میں Conjunction کہا جاتا ہے) کے کم از کم ۳۰ گھنٹوں تک قابل روئیت نہیں ہوتا جب تک چاند اور سورج کے درمیان ۱۵ ادر جے کا زاویہ نہیں بن جاتا۔ اختصر سائنس کو اسلامی تقاضوں سے ہم آہنگ کرنے اور اس سے شریعت کے تقاضوں کو پیش نظر رکھتے ہوئے استفادہ کرنے کی ضرورت ہے۔

آسان الفاظ میں سائنس دانوں کے ہاں ہر قمری مہینہ ۴۹ دن، بارہ گھنٹے اور ۲۲ منٹ کا ہوتا ہے، اور تمام میینے برابر ہوتے ہیں جبکہ اسلام کی روستے قمری ماہ کبھی ۲۹ دن کا ہوتا ہے تو کبھی ۳۰ دن کا۔ یہ سائنسی ضابطہ سیدھا سیدھا اسلام کے خلاف ہے۔ یعنی سائنس دانوں نے

قری ماہ کو عملی مسئلہ کی بجائے اسے ایک سائنسی پیاپش بنادیا ہے، جبکہ اسلام نے اسے ایک سادہ روزمرہ حقیقت بنایا ہے جس سے جاہل شخص بھی چاند کو دیکھ کر ہی فائدہ اٹھا سکتا ہے۔

جب تک اس سلسلے کی ضروری تحقیقات پوری نہیں ہو جاتیں، حائل رکاوٹیں ختم ہو کر ایک منضبط معاون نظام حاصل نہیں ہو جاتا، اس وقت تک مسلمان عیسوی تقویم کے بجائے اس نظام کو اختیار کر سکتے ہیں جو سعودی عرب میں رائج ہے۔ سعودی عرب میں بھری تقویم کے ہی دو ماڈل بیک وقت زیر استعمال ہیں۔ ایک حقیقی جو رویتہ ہلال پر محصر ہے اور اس کی بنیاب پر عبادات اور رمضان و عیدین وغیرہ کا فیصلہ کیا جاتا ہے۔ جبکہ ملکی معاملات کو چلانے کے لئے بھری تقویم کا متوقع قری کیلنڈر (تقویم اُم القری) جدید سائنسی تحقیقی اداروں سے حاصل کر لیا جاتا ہے، اور ان مطبوعہ تاریخوں پر پورے ملک کا نظام جاری و ساری رہتا ہے۔[☆]

مجھے اس امر کا ذاتی طور پر گذشتہ سال سعودی عرب کے سفر کے دوران رمضان المبارک میں تجربہ ہوا۔ جب ۲۸ رمضان کو ریاض سے لاہور واپسی کے لئے میں ریاض ائیر پورٹ پہنچا۔ اس سال سعودی عرب میں رمضان متوقع اندازے اور مطبوعہ کیلنڈر سے ایک دن بعد شروع ہوا تھا۔ چنانچہ میں نے ملک نے خروج کا اندر ارج کرنے والے الہکار کو حقیقت کے مطابق ۲۸ رمضان کی تاریخ بتائی، لیکن اس نے کہا کہ وہ پاسپورٹ پر ۲۷ رمضان ہی درج کرے گا، کیونکہ سعودی نظام مطبوعہ کیلنڈر کے مطابق چلتا ہے جس کی سال کے آخر میں حقیقی تواریخ کے مطابق اصلاح بھی کر لی جاتی ہے۔ یہ وہ درمیانی طریقہ ہے جس کے ذریعے اسلامی تقاضوں کے مطابق سائنسی تحقیقات حقیقی ہو جانے تک، بھری تقویم کے اس مسئلے کا بھی قبل عمل حل نکالا جاسکتا ہے۔ اور اسی صورتحال سے ہمارے بعض مہربانوں کو سعودی حکومت کے بارے میں غلط فہمی پیدا ہوئی ہے کہ وہ رویت کی بجائے سائنسی نظام پر اعتماد کرتے ہیں۔ جبکہ درحقیقت ایسا نہیں بلکہ ان کے ہاں بھری تقویم کا ہی دو ہر انظام موجود ہے۔ اور عیدین و

[☆] سعودی عرب کے دارالحکومت ریاض میں مکنگ عبد العزیز شی آف سائنس ایئرڈیٹکنالوجی KACST قائم ہے جس میں علوم فنکلیات کے لئے ایک مستقل ریسرچ انسٹیوٹ قائم ہے۔ یہی ریسرچ انسٹیوٹ مکہ کی اسلامی یونیورسٹی جامعہ اُم القری کو تقویم کے لئے جملہ تکنیکی معلومات بھی فراہم کرتا ہے۔ تقویم اُم القری KACST کی ویب سائٹ www.ceri.kacst.edu.sa سے ڈاؤن لوڈ کی جاسکتی ہے۔

عبدات روئیت ہلال کے شرعی تقاضوں کے عین مطابق شروع کئے جاتے ہیں۔ یہی وجہ ہے کہ ان کے ہاں بھی رمضان ۱۱ بارک یا عید کا اعلان بعض اوقات رات گئے ہوتا ہے۔ جبکہ مستقبل کے سرکاری معمول اس کو فوج بھری کیلئے رکے مطابق چلایا جاتا ہے۔ اگر وہ روئیت کی بجائے نظام پر اختصار کرتے ہوں، نہ تو اعلان کی کوئی ضرورت ہے اور نہ ہی تاخیر کا کوئی مطلب۔ اس امر کی سعودی عرب میں رہنے والے ہر شخص کے روزہ مرہ مشاہدے سے بآسانی تصدیق کی جاسکتی ہے۔ گویا اس طریقے سے سے شرعی تقاضوں، نظام فطرت ہر دو کے قریب

☆ گذشتہ سال ۲۱ ستمبر ۲۰۰۶ء بہ طابق ۲۸ ربیعہ ۱۴۲۷ھ کو سعودی اخبار الریاض میں شائع شدہ اعلان سے سعودی عرب میں مردوج پورا طریقہ روئیت ہلال واضح ہو جاتا ہے۔
سرخی: سعودی پریم جوڈیشل کونسل کا لوگوں سے ہلال رمضان دیکھنے کا مطالبہ

فإن مجلس القضاء الأعلى في المملكة يرغب من عموم المسلمين في هذه البلاد تحري رؤية هلال رمضان المبارك مساء يوم الخميس الموافق ۲۸/۸/۱۴۲۷هـ وليلة الجمعة الموافق ۲۹/۸/۱۴۲۷هـ حسب تقويم أم القرى، فإن لم ير فليلة السبت الموافق ۳۰/۸/۱۴۲۷هـ. ويرجو المجلس من يراه بإبلاغ أقرب محكمة إليه وتسجيل شهادتها لديها أو إبلاغ الجهة التابعة لإماراة المنطقة في بلده إذا لم يكن في البلد قاض لتسهيل له مهمة الوصول لأقرب محكمة كما يرجو المجلس الاهتمام بترايي الهلال والاحتساب في ذلك.

”ملکت سعودی عرب کی پریم جوڈیشل کونسل سرزین کے جملہ مسلمانوں کو تقویم ام القری کے مطابق جھرات ۲۸ ربیعہ اور جمعہ ۲۹ ربیعہ کی شام رمضان المبارک کا ہلال دیکھنے کی رغبت دلاتی ہے۔ اگر ان راتوں کو ہلال نظرنا آئے تو ربیعہ تین عدالت میں اس کی اطلاع پہنچائے اور وہاں اپنی شہادت ریکارڈ کرائے۔ جو بھی ہلال دیکھ لے تو قریب تین عدالت میں اس کی اطلاع پہنچائے اور وہاں اپنی شہادت ریکارڈ کرائے۔ اگر اس کے علاقے میں شرعی قاضی موجود نہیں تو پھر اس منطقہ کی زیر گرانی اس مقصد کے لئے قائم نظم میں اطلاع دے تاکہ وہ نظم اسے قریب تین عدالت تک پہنچا سکے۔ مزید برآں کونسل لوگوں سے خصوصی اہتمام کے ساتھ ہلال دیکھنے اور اس سلسلے میں اللہ سے اجر و ثواب کی توقع رکھنے کا اعلیٰ ہمار کرنے ہے۔“

اس اعلان میں سانسی بھری کیلئے رکے مطابق تو ۲۸ ربیعہ ۱۴۲۹ھ کی شام ہلال دیکھنے کا مطالبہ کیا گیا ہے جس سے صاف واضح ہوتا ہے کہ سانسی کیلئے رکلی اعتاد ہو تو پھر ہلال دیکھنے کی ضرورت کیسی نہ ہی لوگوں سے مطالبہ کرنے کوئی مطلب، پھر ان تواریخ پر اگر اعتاد ہو تو ۳۰ شعبان کی شام ہلال دیکھنا چہ ممکنی دارد؟

تر رہا جاسکتا ہے اور اپنے معمولات کی بھی اچھی منصوبہ بندی کی جاسکتی ہے۔

۵ اعتراض: اس سلسلے میں سائنس پر انحصار کرنے میں کیا قباحت ہے؟

اس کی ایک وجہ تو اپنے لگز روایت ہے کہ سائنسی ضابطوں کو اسلامی تقاضوں سے ہم آہنگ کرنے کی ضرورت ہے، سائنس دان روایت بلال کی بجائے چاند کی تخلیق کی تاریخوں پر اعتماد کرتے ہیں۔ یوں بھی مشاہدے سے ثابت ہوا ہے کہ سائنسدانوں کا یہ دعویٰ نزاد ہوئی ہی ہے کہ ان کے پاس اسلامی تقاضوں کے مطابق فول پروف نظام موجود ہے۔ دنیا بھر میں ہر سال ہزاروں ڈائریاں چھپتی ہیں اور ان میں قمری تاریخ کے لئے جس نظام پر اعتماد کیا جاتا ہے، وہ گریغ یا عالمی سائنسی اداروں سے جاری شدہ ہوتا ہے۔ لیکن ہمارا روزمرہ مشاہدہ ہے کہ وہ تاریخیں اکثر غلط ثابت ہو جاتی ہیں، اسی سے سائنسی دعوے کی حقیقت معلوم ہو جاتی ہے۔

اگر ایسا ہی مثالی نظام موجود ہے تو ترقی یافتہ دنیا سے شائع ہونے والے قمری کلینڈر اور ڈائریاں اس کا انکشاف کیوں نہیں کر دیتے اور عملًا چند سال کے مشاہدے سے ایسا ثابت کیوں نہیں ہو جاتا کہ یہ نظام قابل اعتماد کیفیت تک پہنچ گیا ہے۔ انسان نے پہلے بھی اپنے مفاد کے لئے ایک متوازی نظام (عیسوی تقویم) وضع کر رکھا ہے، اگر قمری نظام کے سلسلے میں بھی روایت کے حقیقی نظام کی بجائے حسابات پر انحصار کر لیا گیا تو یہ بھی بذریعہ ایک متوازی نظام کی حیثیت اختیار کرتے ہوئے حقیقی فطری تقویم سے بعد تر ہوتا جائے گا۔

رابطہ عالم اسلامی اس موضوع پر کافی مجلس منعقد کر چکی ہے، یہ مسئلہ وہاں بھی درپیش آیا کہ کیا سائنسی علم اس سلسلے میں پایہ یقین کو پہنچ چکا ہے یا ابھی ظن و تجھیں کے مرحلے میں ہے۔ س سلسلے میں متعدد واقعات کو پیش نظر رکھتے ہوئے اور ماہرین فن کے ساتھ مباحثے کے تیجے بن دیکھ رہے ہیں اسی موضوع پر منعقد ہونیوالی مجلس کے سربراہ نے آخر کار یہی فیصلہ دیا کہ ”قد سمعتم ما ذکر على أنسنة البعض منهم أنه ظني وقد سمعتم من يحكى شيئاً من قطعيته ومنهم من يقول أنه شبه قطعي وما جرى مجرى ذلك (مجلة مجمع الفقه الاسلامي: عدد ۲۰/ جزء ۲، ص ۱۰۳۰)

”آپ نے یہ بھی سا جو بعض لوگوں نے کہا کہ یہ علم ابھی ظنی (غیر حقیقی) ہے۔ بعض کا خیال ہے کہ یہ قطعی ہو چکا ہے جبکہ بعض نے اسے قطعی کے قریب قریب تراویدیا۔“

بالفرض یہ نظام قابل اعتماد اور ۱۰۰ فیصد تلقینی ہو گھی جائے تو ہمیں یہاں یہ دیکھنا چاہئے کہ اسلام کا اس سلسلے میں مسلمانوں سے مطالبہ کیا ہے؟ کیا اسلام اس امر کی اجازت دیتا ہے کہ مسلمان نظام حساب پر انحراف کر کے بیٹھ جائیں۔

اسلام نے مسلمانوں کو میبینے کے آغاز کے لئے ہال و دیکھنے کا پابند کیا ہے۔ اور اگر ۳۰ دن پورے ہو جائیں، تب حساب و کتاب پر اعتماد کرنے کی اجازت دی ہے۔ فرمان نبوی ہے:

◎ «صوموا الرؤیتہ وأفطروا الرؤیتہ فیان غبی علیکم فأکملوا عدۃ شعبان ثلاثین» (صحیح بخاری: ۱۹۰۹)

”چاند دیکھ کر روزہ رکھو اور چاند کو دیکھ کر روزوں کا اختتام کرو۔ اگر تم پر مخفی ہو جائے تو پھر شعبان کے ۳۰ دن پورے کرو۔“

◎ «إذا رأيتموه فصوموا وإذا رأيتموه فأفطروا» (صحیح بخاری: ۱۹۰۰)

جب چاند دیکھ لو تو روزہ رکھو اور جب چاند دیکھ لو تو افطار کرو۔“

◎ «لا تصوموا حتى تروا الهلال ولا تفطروا حتى تروا» (بخاری: ۱۹۰۶)

”جب تک نیا چاندنہ دیکھ لو، روزے رکھنا مت شروع کرو۔ اور جب تک نیا چاندنہ دیکھ لو، روزے مت جھوڑو۔ اخ”

◎ نبی کریم ﷺ کی سنت مطہرہ بھی یہی تھی کہ

کان رسول الله يتحفظ من شعبان ما لا يتحفظ من غيره ثم يصوم لرؤیۃ رمضان فیان غم علیه عد ثلاثین یوماً (سنابوداود: ۲۳۲۵)

”رسول اللہ ﷺ شعبان کے چاند کی بہت زیادہ خلافت (اہتمام) کرتے۔ اور ۲۹ شعبان کو خود چاند دیکھنے کی کوشش کیا کرتے، اگر چاند آپ پر مخفی رہ جاتا تو تیس روز پورے کرتے۔“

◎ آپؐ اپنے صحابہ کو حکم فرماتے ”احصو هلال شعبان لرمضان“ (حاکم: ۵۸۷)

”رمضان المبارک کے لئے شعبان کے چاند کی گفتگی کیا کرو۔“

رمضان کے چاند کے سلسلے میں اتنی احتیاط کی وجہ دراصل یہ ہے کہ یہ ہال (پہلی رات کا چاند) دیکھنے کا مسئلہ ہے نہ کہ قریباً بدرو دیکھنے کا۔ اور ہال انتہائی باریک ہوتا ہے جو چند منٹوں کے لئے مطلع پر موجود رہ کر غائب ہو جاتا ہے۔ رمضان اور عید الفطر کے سلسلے میں چونکہ پہلی

تاریخوں کا مسئلہ درپیش ہوتا ہے، اس لئے یہی دو ممینے سب سے زیادہ توجہ کے مقاضی رہتے ہیں جبکہ سال بھر کوئی اور ایسا تہوار پہلے دن سے شروع نہیں ہوتا۔ چند روز گزر جانے کے بعد آسمان پر موجود چاند کی کیفیت سے بہت سے شبہات از خود ختم ہو جاتے ہیں۔ یہی وجہ ہے کہ عموماً عید الاضحیٰ یا حرم الحرام وغیرہ کے سلسلے میں وہ پیچیدگی بھی پیش نہیں آتی۔

مشابہہ روایت کوئی مجرد مطالبہ نہیں بلکہ دراصل یہ نظام فطرت پر انحصار ہے اور دین میں آسمانی کا پہلو ظاہر کرتا ہے کیونکہ محقق یا اجتماعی نیزین کو ہر شخص کیوں کر محسوس کر سکتا ہے۔

روایت ہلال کے سلسلے میں روایت پر انحصار کیا جائے یا حساب، نظام فلکیات پر، اس سلسلے میں انہے اسلاف کا موقف کیا رہا ہے، علامہ ابن تیمیہؓ فرماتے ہیں:

”وقد أجمع المسلمون عليه ولا يعرف فيه خلاف قديم أصلاً ولا خلاف حديث إلا أن بعض المتأخرین من المتفقهة الحادثين بعد المائة الثالثة زعم أنه إذا غم الهلال صار للحساب أن يعمل في حق نفسه بالحساب فإن كان الحساب دلّ على الرؤية صام وإلا فلا. هذا القول وإن كان مقيداً بالإغمام ومحظياً بالحساب فهو شاذ مسبوق بالإجماع على خلافه فاما اتباع ذلك في الصحو أو تعليق عموم الحكم العام به فما قاله مسلم“ (مجموع فتاویٰ: ۱۳۲، ۱۳۳، ۱۳۴، ۱۳۵)

”مسلمانوں کا (قری مہ کو روایت ہلال سے شروع کرنے پر) اجماع ہے اور اس سلسلے میں قدیم وجدیہ مسلمانوں میں کوئی بھی اختلاف پایا نہیں جاتا۔ مساویے اس امر کہ تیسری صدی بھر کے بعد بعض فقہاء نے یہ موقف اختیار کیا کہ اگر آسمان پر بادل وغیرہ ہوں تو حساب رکھنے والا اپنی حد تک حساب پر بھی عمل کر سکتا ہے۔ اگر حساب کی رو سے روایت ہلال واقع ہوتی ہے تو وہ خود روزہ رکھ سکتا ہے، وگرنہ نہیں۔ یہ قول اگرچہ بادولوں اور حساب رکھنے والے شخص کے ساتھ مخصوص ہے، پھر بھی شاذ ہے اور ماقبل منعقدہ اجماع کے خلاف بھی۔ البتہ مطلع صاف ہونے کی صورت میں حساب کو معیر بنا دیا اور اسے ایک عام حکم قرار دینا ایسا موقف ہے جس کا کبھی بھی کوئی مسلمان قائل نہیں رہا۔“

علامہ ابن تیمیہؓ نے جو موقف پیش کیا ہے، اسی کو حافظ ابن حجرؓ اور سعودی عرب کی کبار علماء کو نسل نے بھی اختیار کیا ہے۔ اور اس موضوع پر شیخ بکر ابو زید کا ایک طویل مقالہ بھی لائق

مطالعہ ہے۔ (فتح الباری: ۳، ۱۵۸، ۱۵۷، ۱۵۶، ۱۵۵، ۱۵۴، ۱۵۳، ۱۵۲، ۱۵۱، ۱۵۰، فتح النازل: ۳، ۳۰۰، ۲۹۹، ۲۹۸، ۲۹۷)

بعض علماء کے بارے میں یہ دعویٰ کیا جاتا ہے کہ وہ روئیت کی بجائے نظام فلکیات پر اعتماد کے قائل تھے، لیکن اس سلسلے میں جن علماء کا نام لیا جاتا، ان کا بارے میں مستند طور پر یہ بات ثابت نہیں ہو سکی۔ (مزید تفصیل کے لئے دیکھیں: رؤیتہ بلال، از مقصود الحسن فیضی: ۵۶۲)

سوال پیدا ہوتا ہے کہ آج مسلمان جس طرح نمازوں کے لئے گھریوں پر انحصار کر لیتے ہیں، اور کوئی سورج کی طرف آنکھ اٹھا کر نہیں دیکھتا تو کیا از روئے شریعت ایسا ہی چاند کے بارے میں نہیں کیا جاسکتا.....؟

اوپر درج شدہ فرمائیں بھی سے پتہ چلتا ہے کہ رؤیتہ بلال شریعت کا باقاعدہ تقاضا ہے، جس کی حکمتیں بھی پیچھے گزر جگہی ہیں جبکہ سورج پربنی اوقات نماز کے مشاہدہ کا ایسا باقاعدہ تقاضا شریعت میں موجود نہیں ہے۔ یوں بھی رمضان کے دنوں کے عکس نمازوں کے اوقات میں توسع پایا جاتا ہے۔ چاند کی روشنی الطیف (قرآنی الفاظ میں نور) ہوتی ہے جسے تلاش کرنا پڑتا ہے جبکہ سورج کی روشنی انہائی تیز (قرآنی الفاظ میں ضیاء) جو اپنی موجودگی کا نہ صرف خود پتہ دیتی ہے بلکہ نظر کو خیرہ کر دیتی ہے۔ چاند کی ساخت میں تاریخوں کے اعتبار سے کمی میشی واقع ہوتی رہتی ہے جبکہ سورج طلوع غروب کی ہر حالت میں اپنے پورے سائز پر برقرار رہتا ہے۔ سورج بذاتِ خود روشنی کا قوی منع ہے، جبکہ چاند کی روشنی سورج اور زمین کے ایک مخصوص زاویے پر آنے سے ہی زمین پر پہنچتی ہے۔ یہ ہی وہ وجوہات جن کی بنا پر سورج اور چاند کے معاملات کو ایک دوسرے پر قیاس نہیں کیا جاسکتا۔

یہ تو شریعت کا تقاضا ہے کہ رمضان کے آغاز کو رؤیتہ بلال پر ہی محصر سمجھا جائے لیکن اسلام سائنس کا مخالف نہیں ہے۔ اس لئے مسلمانوں کو سائنسدانوں سے معافیت کی بجائے ان کی مدد حاصل کرنے میں کسی پچکچا ہست کا مظاہرہ نہیں کرنا چاہئے۔ اگر سائنسدانوں کو یقین ہے کہ چاند مغرب کے بعد فلاں فلاں زاویے پر اتنے منٹ کے لئے نمودار ہوگا تو ذمہ دار مسلمانوں کو ان کی مدد لیتے ہوئے ان سے تقاضا کرنا چاہئے کہ لالیے ہمیں اپنی آنکھ سے بھی اس کا مشاہدہ کروادیجئے تاکہ شرعی تقاضا بھی پورا ہو جائے، اور کوئی ابهام باقی نہ رہے۔

جہاں تک ہلال کے مشاہدے میں سائنسی آلات سے استفادہ کی بات ہے تو اس میں ایک حد تک کوئی حرج نہیں اور سعودی عرب کے مشہور عالم شیخ محمد بن صالح العثیمین اور سعودی عرب کی دائیٰ فتویٰ کمیٹی اس سلسلے میں دوربین وغیرہ کے استعمال کے جواز کا فتویٰ دے چکی ہے۔^{*}

ابتدۂ آلات کے استعمال کے سلسلے میں یہ بات ضرور پیش نظر رہی چاہئے کہ چاند اپنی ولادت (سورج، چاند اور زمین کا ایک سیدھہ میں آجانا) کے بعد زمین کے گردہ موجود ہوتا ہے، لیکن اس کی یہ موجودگی زمین پر قابل روئیت مختلف اوقات میں ہوتی ہے۔ ایسے سائنسی آلات جو اسکی روئیت میں درپیش خارجی رکاوٹوں (مثلاً رشی، فضا میں ذرات یا نبی وغیرہ کا موجود ہونا وغیرہ) کو کم کر کے قابل روئیت چاند کو دکھادیں تو ان کا استعمال تو درست ہے، لیکن ایسے قوی آلات جو مختلف زاویوں اور مساوات کو استعمال کرتے ہوئے ناقابل روئیت چاند کا بھی مشاہدہ کرادیں کیونکہ چاند آخر کار کائنات سے باہر تو کہیں چنانچہ جاتا تو ایسے آلات کا استعمال ناجائز ہے۔ اُن آلات کی مدد سے تو سورج کو بھی رات کے ۱۲ بجے دیکھنا ممکن نہیں ہے۔ غرض سائنس کے مناسب استعمال اور جائز استفادہ کو رواج دیا جانا چاہئے اور شریعت کے تقاضے پورے کرنے چاہیں تاکہ مخصوص ایام سے وابستہ برکت فی الحقيقة مسلمانوں کو حاصل ہو سکے۔

۵ پاکستان میں عیدوں یا روئیت کے مسئلہ پر اختلاف کیوں واقع ہوتا ہے؟

جہاں تک پاکستان میں اس حوالہ سے اختلاف کا تعلق ہے تو اس کے عوامل کئی ہیں، جن میں بعض غلط ہیں اور بعض صحیح، جنہیں کھلے دل سے قبول کرنے اور اصلاح کی ضرورت ہے۔
 ① اس سلسلے میں ایک اہم وجہ تو فقہی نقطہ نظر کا اختلاف ہے کہ روئیت کے لئے کتنے افراد کی شہادت ضروری ہے؟ جہاں تک شریعت اسلامیہ کا موقف ہے تو بعض احادیث اس بارے میں بڑی واضح ہیں مثلاً

② حضرت ابن عباسؓ سے مردی ہے کہ ایک اعرابی نے آکر روئیت ہلال کی خبر دی، نبی کریم ﷺ نے اس سے کلمہ شہادت پوچھا، اس کے سنا دینے پر آپ نے حضرت بلالؓ کو کل روزہ رکھنے کے اعلان کرنے کا حکم فرمادیا۔ (سنن ابو داود: ۲۳۴۰)

* مجموعہ رسائل فتاویٰ شیخ محمد بن صالح العثیمین: ج ۱۹، ص ۳۶، ۳۷..... فتاویٰ اللجنة الدائمة: ۹۹/۱۰

② عکرمہؓ سے مروی ہے کہ ایک بار لوگوں کو ہلالِ رمضان کے بارے میں شکر رہ گیا، اور انہوں نے قیام و صیام نہ کرنے کا ارادہ کر لیا۔ اسی اثناء میں ایک اعرابی نے حربہ سے آکر رویت ہلال کی شہادت دی۔ نبی کریم ﷺ نے اس سے کلمہ شہادت کی تصدیق کر لینے کے بعد حضرت ہلالؓ کو قیام و صیام کے اعلان کرنے کا حکم فرمایا۔ (سنن ابی داود: ۲۳۳۱)

③ ابن عمرؓ سے مروی ہے کہ لوگ چاند دیکھ رہے تھے کہ میں نے رسول اللہ کو چاند دیکھنے کی شہادت دی۔ تو آپ نے خود بھی روزہ رکھا اور لوگوں کو بھی روزہ رکھنے کا حکم فرمایا۔ حضرت عمرؓ اور علیؓ کے سامنے مختلف واقعات میں ایک، ایک شخص نے رویت ہلال کی گواہی دی تو انہوں نے لوگوں کو روزہ رکھنے کا حکم دیا۔ (مصنف عبد الرزاق: ۱۶۸، سنن ورقہ: ۱۷۰)

پہلی حدیث کے بارے میں امام ترمذیؓ کہتے ہیں کہ اسی پر اکثر اہل علم کا عمل ہے، امام شافعیؓ، امام احمد بن حنبل اور ابن مبارکؓ کا یہی قول ہے۔ (جامع ترمذی، زیر حدیث: ۴۲۷)

خطابیؓ فرماتے ہیں کہ امام شافعیؓ، احمدؓ، ابو حنفیہؓ، ابو یوسفؓ اور جہورؓ کا موقف یہ ہے کہ رمضان کے وقوع کے سلسلے میں ایک عادل گواہ کی شہادت معتبر ہے۔ (عون المیود: ۲۷۲)

معلوم ہوا کہ رمضان المبارک کے وقوع کے بارے میں ایک شخص کی گواہی معتبر ہے، البتہ ایک حدیث میں دو گواہوں کا تذکرہ بھی ملتا ہے۔ جبکہ عید الفطر یعنی ماہ شوال کی آمد کے بارے میں مختلف احادیث کی بنا پر دو گواہوں کی شہادت ہی ضروری ہے۔

پاکستان کی رویت ہلال کمیٹیوں میں موجود افراد کا یہ کہنا ہے کہ ہمارے ہاں اکثر دیشتر ایک یا دو افراد کی شہادت موصول ہو جاتی ہے، یعنی شرعی تقاضا پورا ہو جاتا ہے لیکن بعض علماء یہاں جنم غیری کی شرط کا تقاضا کر کے مسئلہ کو الجھادیتے ہیں۔ اس بنا پر ضرورت اس امر کی ہے کہ اس مسئلہ کو تکھار لیا جائے کہ اس سلسلے میں احادیث کی بنا پر فیصلہ کیا جاسکتا ہے یا نہیں؟

رویت ہلال میں مشکلات کا مسئلہ آج کل تو متعدد وجوہ کی بنا پر کافی گھبیر ہو چکا ہے، لیکن صدیوں پہلے جب فنا میں ابھی گدلی نہیں ہوئی تھیں، مصنوعی روشنیوں کا تصور بھی نہیں تھا، لوگ نیک اور صالح تھے اور معاشرہ صداقت کا خوگر تھا، تب بھی مدینہ منورہ میں باوجود کوشش کسی کو چاند نظر نہ آسکا، اور حربہ سے آکر ایک دیہاتی نے چاند دیکھنے کی اطلاع دی۔ اس

موقع پر نبی کریم ﷺ نے یہ تقاضا ہرگز نہیں کیا کہ اگر چاند موجود تھا تو ہمیں نظر کیوں نہیں آیا؟ اس لئے یہ شہادت غیر معتبر ہے۔ چنانچہ آج بھی مستند اور دیندار اسکے خص کی گواہی پر فیصلہ کیا جاسکتا ہے۔ فرمائی نبویؐ کی بنابر معاملات حل ہونے سے ان شاء اللہ آسانی ہی حاصل ہوگی۔

④ ہمارے ہاں اکثر ویسٹر صوبہ سرحد میں دوسری عید کا مسئلہ پیش آتا ہے۔ کبھی گورنوالہ یا ملتان کے لوگوں کی دوسری عید کا سوال پیش نہیں آیا۔ اس مسئلہ کے پیچے بعض اوقات سیاسی مصالح کا فرمایا ہوتی ہیں جیسا کہ گذشتہ سال ۲۰۰۶ء میں بعض باخبر لوگوں کا کہنا ہے کہ وفاق اور صوبہ سرحد کی حکومت کے مابین بعض چیزیں گیاں اس کا سبب بنی تھیں۔ سیاسی چیزیں تو محض حق ہے، دینی تقاضوں کو بھر صورت ان سے بالاتر ہو کر پورا کرنا چاہئے۔

بعض اوقات اس کے پس پردہ صوبہ پشاور کے عوام کے دیگر محکمات ہوتے ہیں، مثلاً افغانستان کے عوام سے اخبار قربت جن کا ان سے گہرا نسلی تعلق ہے۔ بالخصوص جب سے پشاور و افغانستان میں عرب مجاہدین کی آمد و رفت میں اضافہ ہوا ہے تو ان میں سے بعض عرب مجاہدین ان علاقوں میں ہونے کے باوجود عید و رمضان کے لئے اپنے اصل علاقوں کی طرف ہی رجوع کرتے ہیں۔ بعض اس کی وجہ سودی عرب کے نظامِ روئیت کے قابل اعتماد ہونے کو بتاتے ہیں تو بعض اصولاً ہی اس نادر نظریہ پر عمل پیرا ہیں کہ مکہ مکرمہ کی روئیت تمام دنیا کے لئے معتبر ہے اور پوری دنیا میں اسی کے مطابق ہی رمضان اور روزہ وغیرہ کا فیصلہ ہوتا چاہئے۔

ماضی میں اختلاف مطالع کا مسئلہ تو اس قدر کھڑکر سامنے نہیں آیا تھا، کیونکہ دور دراز سے فوری اطلاع ملتا ہی کافی مشکل تھا، لیکن جب سے دنیا میں رابطہ و معلومات اور نقل و حمل کی سہولیات وافر ہو گئی ہیں، تب سے یہ مسئلہ کافی ابھر کر سامنے آگیا ہے۔ غیر مسلم ممالک میں رہائش پذیر مسلمانوں میں بھی اس حوالے سے مختلف آراء پائی جاتی ہیں، چنانچہ برطانیہ میں بعض لوگ تو مکہ مکرمہ کے ساتھ ہی رمضان وغیرہ کا آغاز کر دیتے ہیں اور بعض لوگ مرکش وغیرہ (جو قریب ترین اسلامی ملک ہے) کی روئیت پر اعتماد کرتے ہیں۔

چاند کے طلوع ہونے کی جگہ کو مطالع کہتے ہیں۔ اور یہ بات اب مسلمہ کی حیثیت اختیار کر چکی ہے کہ دنیا بھر میں چاند کے مطالع مختلف ہیں اور دور کے شہروں کی روئیت معتبر نہیں

ہے، جیسا کہ علامہ ابن عبد البر نے اس پر اجماع ذکر کیا ہے کہ انہوں اور خراسان کی روئیت ایک دوسرے کے لئے قطعاً معتبر نہیں ہے۔ (الاستد کار: ۳۰۱۰) یہی صورتحال مکہ مکرمہ کی روئیت کی ہے کہ پاکستان میں اکثر ویشتر سعودی عرب سے ایک روز بعد چاند طلوع ہوتا ہے اور مکہ مکرمہ کی روئیت کو اپنے لئے معتبر خیال نہیں کیا جاتا۔ اختلاف مطلع کا یہی مفہوم ہے۔ اس اعتبار سے امریکہ و برطانیہ میں قیام پذیر مسلمانوں کا مکہ مکرمہ کے ساتھ عید کرنا بھی محل نظر ہے!

اس سلسلے میں دورِ خیر القرون کے دو واقعات سے بھی رہنمائی لی جاسکتی ہے:

① کریب فرماتے ہیں کہ انہیں اُم الفضل نے شام میں حضرت معاویہؓ کے پاس کسی کام سے بھیجا۔ کام پورا کرنے کے بعد ابھی میں شام میں ہی تھا کہ رمضان کا چاند نظر آگیا اور میں نے جمعہ کی رات خود چاند کا مشاہدہ کیا۔ رمضان کے آخر میں جب میں مدینہ واپس پہنچا تو حضرت عباسؓ نے مجھ سے شام میں چاند کے بارے میں دریافت کیا۔ میں نے جواب دیا کہ ہم نے تو جمعہ کی شام چاند دیکھا تھا۔ حضرت عباسؓ نے پھر تصدیق چاہی: کیا تم نے خود دیکھا تھا؟ تو کریب نے کہا: بالکل، بلکہ بہت سے اور لوگوں نے بھی دیکھا اور اسی کے مطابق روزے بھی رکھے، خود امیر معاویہؓ نے بھی روزہ رکھا تھا۔ حضرت عبداللہ بن عباسؓ بولے:

”لکھا رأينا ليلة السبت فلا نزال نصوم حتى نكمل ثلاثين . فقلتْ: أَوْ لَا

نكثفي برأيية معاوية وصيامه؟ فقال: لا هكذا أمرنا رسول الله“ (مسلم: ۱۸۱۹)

”لیکن ہم نے تو ہفتہ کی رات بلال رمضان دیکھا تھا۔ ہم تو اس وقت تک روزے رکھیں گے جب تک ۳۰ روزے پورے نہ کر لیں۔ میں نے کہا: کیا ہمیں معاویہؓ کی روئیت اور ان کا روزہ رکھنا کافی نہیں؟ تو حضرت عباسؓ بولے: نہیں، نبی کریم ﷺ نے ہمیں ایسا ہی حکم دیا ہے۔“

② ایک بار مدینہ منورہ میں روئیت بلال کا مسئلہ اٹھ گیا، لوگوں نے کہا کہ آستارہ میں چاند نظر آگیا ہے۔ تب قاسمؓ اور سالمؓ نے فرمایا: ہمارا میں آستارہ سے کیا واسطہ؟ (ابن ابی شیبہ: ۷۸)

اختلاف مطلع کا مسئلہ میں علاکا کا موقف کافی واضح ہے اور کتب احادیث کے مؤلفین محمد شین کرامؓ نے عنوان بندی کے ذریعے اس مسئلہ میں اپنا واضح رجحان ظاہر کر دیا ہے، مثلاً

جامع ترمذی کا باب یہ ہے: باب ما جاءَ لِكُلِّ أَهْلِ بَلدٍ رَوَى يَهُمْ

صحیح مسلم میں باب بیان أَنَّ لِكُلِّ بَلدٍ رَوَى يَهُمْ وَأَنَّهُمْ أَذْرَأُوا الْهَلَالَ

ببلد لا یثبت حکمه لما بعُد منہم

باب لکل بلدرؤیتہم (معروف نجیمیں یہ باب نہیں)

باب اختلاف أهل الأفاق في الرؤية

باب إذا رأى الھلال في بلد قبل الآخرين بلیلۃ

باب الدلیل علی أن الواجب علی کل أهل بلد

صیام رمضان لرؤیتہم لا لرؤیة غیرہم

باب الھلال إذا رأوه أهل بلد هل یلزم بقیة البلاد

الصوم (یہ باب امام صاحب کی کتاب حدیث مشقی الاخبار کا ہے)

باب اختلاف البلد في الرؤية (جامع الاصول میں)

ابن ابی شیبہ نے فی القوم یرون الھلال ولا یرون الآخرون

امام ترمذی نے مذکورہ بالا باب کے تحت کریب کی روایت کردہ حدیث ابن عباس کو

ذکر کر کے فرمایا ہے: ”ابن عباس کی حدیث حسن صحیح ہے، اور اکثر اہل علم کا اسی پر عمل ہے۔“

ان واضح دلائل اور حقائق کے باوجود پاکستان میں تاحال اختلاف مطالع کے حوالے سے

اختلاف پایا جاتا ہے کیونکہ بعض احتاف کے ہاں اختلاف مطالع کا تصور معتبر نہیں ہے، اسی بنا

پر پاکستان کے علماء احتاف پورے عالم اسلام میں ایک ہی دن عید اور روزے کے بھی قائل

رسے ہیں۔ لیکن مزید تحقیقات ہونے پر بعض خفی علماء اس موقف سے اب رجوع بھی کر لیا

ہے۔ اس کی بنیادی وجہ ایسا مشاہدہ ہے جس کے بعد کوئی دوسرا چارہ کار نہیں رہتا۔ مثال کے

طور پر ایک علاقے میں دوسرول کے بر گلس ۲۸ روز کے بعد ہی چاند نظر آجائے تو لازمی بات

ہے کہ اس کے مطلع کو مختلف مانا ہی پڑے گا۔ چنانچہ خفی علماء میں علامہ زبیلیٰ اور علامہ عبدالحی

لکھنؤی نے اختلاف مطالع کو معتبر تسلیم کیا ہے۔ اور ندوۃ العلماء، لکھنؤ کی مجلس تحقیقات شرعیہ

نے ۱۹۶۷ء کو اپنے فصلہ میں اختلاف مطالع کو تسلیم کرتے ہوئے قرار دیا ہے کہ

”بحقین احتاف اور علماء امت کی تصریحات اور ان کے دلائل کی روشنی میں مجلس کی متفقہ

راتے یہ ہے کہ بلاد بجیدہ میں اختلاف مطالع معتبر ہے۔“ (جدید فقیہی سائل: ۹۳۶۸۹)

☆ اس موضوع پر خلق فتاویٰ کی مکمل آراء کے مطالعے کے لئے دیکھئے محدث، کامشاہ، اپریل ۱۹۹۹ء، ص ۲۷۱ تا ۲۷۲

جہاں تک بلا دبیعہ کا مسئلہ ہے تو اس بارے میں علمائے ہاں مختلف اقوال موجود ہیں:

* بعض کے نزدیک وہ شہر جو ۵۰۰ میل کی مسافت پر ہوں، بلا دبیعہ ہیں۔

* ایسے دو شہر جن کی روایت میں عادتاً اختلاف واقع ہوتا ہے کہ اگر ایک کی روایت دوسرے کے لئے لازمی کر دی جائے تو ایک کامہینہ ۳۰ دن کا اور دوسرے کا ۲۸ دن کا برہ جائے گا، تو وہاں اختلاف مطابع معتبر ہے مثلاً مصر و چجاز کا مطابع ہندو پاک سے یقیناً مختلف ہے۔

* بعض ماہرین کے نزدیک ایسے شہر جو ایک ہی طول بلد پر واقع ہیں، ان کا مطابع ایک ہی ہو گا چاہے ان میں زمینی بعد کتنا ہی کیوں نہ ہو مثلاً ریاض اور ماسکو ایک ہی طول بلد پر ہیں تو ان کا مطابع بھی ایک ہی ہے۔

* بعض لوگوں نے اختلافِ مطابع کو صوبوں اور ملکوں کی حدود میں اور بعض لوگوں نے ایک حاکم کی ماتحت رعایا کی بنا پر بھی اسے تقسیم کرنے کا موقف اختیار کیا ہے۔

* بعض لوگوں نے اسے مسافتِ قصر، بعض نے ایک رات کی مسافت، بعض نے ایک نماز کے وقت میں دوسری نماز کے وقت داخل ہو جانے پر، مثلاً ایک شہر میں نیپر کا وقت ہو تو دوسرے شہر میں اسی وقت عصر پڑھی جاتی ہو، اختلافِ مطابع کو محول کیا ہے۔

* اہل مشرق کی روایت تو اہل مغرب کے لئے معتبر ہے لیکن اس کے برعکس نہیں۔

مجلس تحقیقاتِ شرعیہ لکھنؤ نے اس سلسلے میں ۱۹۷۷ء میں ایک ایسے چارٹ کی سفارش کی تھی جس میں اختلافِ مطابع والے ممالک کی تفصیلات درج ہوں۔ بالفرض اگر اختلافِ مطابع ایک مستقل اور غیر متبدل حد بندی ہے تو پھر اس سلسلے میں سائنس سے ضرور استفادہ کرنا چاہئے۔ اور ایسے چارٹ پر شرعی تقاضوں کے مطابق ضروری تفصیلات کا اضافہ بھی کر دینا چاہئے تاکہ اس کو سامنے رکھتے ہوئے روایتِ ہلال کے عمل میں آسانی حاصل ہو۔

الغرض اختلافِ مطابع کی جو بھی تفصیل ہو، یہ امر ایک مسئلہ زمینی حقیقت رکھتا ہے۔ اس بنا پر بالفرض اگر پشاور کے گرد و نواح کا مطابع فی الواقع ملک کے دیگر حصوں سے مختلف ہے تو مشاہدہ کی بنیاد پر ان کو علیحدہ عید یا روزہ کی اجازت بھی دی جاسکتی ہے۔ لیکن یہ مسئلہ کافی تفصیل طلب ہے جس کی بنیاد سہر حال مشاہدہ ہی ہو گا۔

(۲) صوبہ سرحد میں خود ساختہ کمیٹیوں کا وجود بھی ایک اہم مسئلہ ہے جس کی بنا پر اختلاف واقع ہوتا ہے۔ جب کسی ملک میں اجتماعی طور پر ایک مرکزی نظم کے تحت روئیت ہلال کا باقاعدہ نظام موجود ہو، اور اس کو شرعی تقاضوں کے مطابق چلانے کی کوشش بھی کی جاتی ہو تو ایسی صورت میں پرائیویٹ کمیٹیوں کا وجود درست نہیں۔ یاد رہے کہ عید اور رمضان میں صرف چاند دیکھ لینا کافی نہیں بلکہ اس کی شہادت کے بعد قاضی کا فیصلہ بھی ضروری ہوتا ہے۔ جیسا کہ احادیث نبویہ میں گواہوں کا آکر نبی کریم ﷺ کے سامنے ذکر کرنا اور آپ کے حکم دینے کا تذکرہ بھی موجود ہے، تب ہی دیگر مسلمانوں پر اس روزہ یا عید کا انعقاد لازمی قرار پاتا ہے۔ ایسا شخص جس نے خود چاند دیکھا لیکن اس کی شہادت کو قبول نہیں کیا گیا، تو اس بارے میں علماء میں اختلاف ہے۔ اکثر کے نزد یہ اگر تو وہ رمضان کا ہلال ہے تو اس کو خود روزہ رکھنا چاہئے، البتہ دیگر لوگ اسی صورت میں روزہ رکھنے کے پابند نہ ہوں گے جب تک قاضی اس شہادت کو قبول نہیں کرے گا، جبکہ چند علماء کے ہاں خود وہ شخص بھی روزہ رکھنے کا پابند نہیں ہے۔ جہاں تک عید کے چاند کا تعلق ہے تو چونکہ اس کے لئے ایک کی شہادت کافی نہیں ہے، اس لئے اس صورت میں ایسے شخص کو روزہ چھوڑنے کی اجازت نہیں ہے۔

علاوه ازیں عید اور روزے کے بارے میں مسلمانوں کی اجتماعیت کا بھی گہرا عمل دخل ہے۔ فرمائی نبوی ہے:

«الصوم يوم تصومون والفطر يوم تفطرون والأضحى يوم تصحون»
 ”روزہ اس دن رکھا جائے جس دن لوگ روزہ رکھتے ہیں، عید الفطر اور عید الأضحیٰ بھی اس دن منائی جائے جب لوگ عید مناتے ہیں۔“ (جامع ترمذ: ۲۹۷)

اس فرمان سے معلوم ہوا ہے کہ ان چیزوں میں اجتماعیت کو خاص دخل حاصل ہے، کوئی شخص اسکے عید نہیں کر سکتا۔ اس بنا پر بعض علماء ملک بھر میں ایک ہی روز عید یا ایک ہی دن روزہ کی جو توجیہ پیش کی ہے تو ان کے پیش نظر یہی اجتماعیت ہے۔ وگرنہ اجتماعیت کے ماسوا شریعت کی نظر میں ان ملکی سرحدوں کی کیا حیثیت ہے، اللہ تعالیٰ نے تو مسلمانوں کو روئیت ہلال کا ہی پابند بنایا ہے، اور چاند کی روئیت میں مطالع کا اختلاف ان ملکی سرحدوں سے بالاتر ہے، یہی بات بعض ممتاز حقوقی علماء نے بھی کہی ہے، کہ ملک بھر میں اختلاف مطالع کے باوجود ایک عید

کو گوارا کیا جاسکتا ہے، مولانا مفتی محمد شفیعؒ اپنی کتاب میں لکھتے ہیں:

”اگرچہ شرعی حیثیت سے اس کی کوئی اہمیت نہیں کہ پورے ملک میں عید ایک ہی دن منانے کا کوئی اہتمام نہیں ہوا اور ملک کے وسیع و عریض ہونے کی صورت میں شدید اختلافات مطالع کی مشکلات بھی اس میں پیش آئتی ہیں۔ لیکن پاکستان کے عوام اور حکومت کی اگر بھی خواہش ہے کہ عید پورے پاکستان میں ایک ہی دن ہوتا شرعی اعتبار سے اس کی بھی گنجائش ہے۔ شرط یہ ہے کہ عید کا اعلان پوری طرح شرعی مطابطہ شہادت کے تحت ہو۔“ (جو اہر الفتنہ: ۱/۳۹۷)

اس فتویٰ یا موقف پر مولانا محمد یوسف بنوری، مولانا ظفر احمد عثمانی اور مفتی رشید احمد رحمہم

اللہ کے بھی دھنخڑ ہیں اور یہ تحریر ۱۳۸۶ھ (۱۹۶۶ء) کی ہے۔

② بعض لوگ کہتے ہیں کہ رؤیتہ ہلال کمیٹی کو بنانے کا مقصد کیا ہے، ان میں اکثر لوگ ضعف بصارت کا شکار ہوتے ہیں اور خود انہیں چاند بھی نظر نہیں آتا۔ تو یہ واضح رہنا چاہئے کہ ایسی کمیٹیوں کا بنیادی وظیفہ رویت نہیں گو کہ وہ اس کی بھی کوشش کرتے ہیں۔ ان کا اصل وظیفہ تو مختلف علاقوں سے گواہیاں حاصل کر کے اس کو جانچ پر کھ کر رؤیتہ ہلال کا فیصلہ دینا ہے۔ اس سلسلہ میں مسلمانوں کی اجتماعیت کو ملحوظ رکھنا بھی ایسی مشترکہ کمیٹی یا نظم کی بناء پر ہی ممکن ہے جیسا کہ سعودی عرب میں ”مجلس القضاۃ الاعلیٰ“ (پریم جوڈیش کنسل) کی چورکی رؤیتہ ہلال کمیٹی، اس امر کا فیصلہ کرتی ہے۔

آخر میں رؤیتہ ہلال کی عملی تفصیل اور طریقہ کارکو مضمون کی طوالت کے پیش نظر حذف کیا جاتا ہے۔ اس موضوع کے خواہش مند رقم کے نانا مولانا عبد الرحمن کیلائیؒ کی اس موضوع پر مشہور کتاب الشمس والقمر بحسیان (ص ۲۵۴-۲۸۳) کا مطالعہ کر سکتے ہیں۔

مزید برآں اسی سلسلے کے جدید مسائل پر فتاویٰ کے لئے رقم کے دادا حافظ عبد اللہ محمد رودپڑیؒ کے ”فتاویٰ اہل حدیث“ (جلد دوم ۵۳۵-۵۵۲) کا مطالعہ بھی مفید ہو گا۔

❷ اس سلسلے میں حکومت کو کونے ضروری اقدامات کرنے چاہئیں؟

① مسلم حکومت کو اسلامی تقویم کو رواج دینا چاہئے کیونکہ یہ اسلام کا اہم تقاضا ہے۔

② حکومت کو اس دینی مقصد کے لئے سائنسدانوں کی مدد بھی حاصل کرنا چاہئے کہ وہ معماً تفصیلات اور درکار آلات مہیا کریں، اور رؤیتے کے عمل میں مدد کریں۔

- ② عوام الناس کو میدیا کے ذریعے روایت بالا کی فضیلت، سنت رسول ہونے، روایت کا طریقہ اور شہادت کے سلسلے میں اپنی ذمہ داری سے آگاہ کرنا چاہئے۔
- ③ حکومت اس سلسلے میں بعض ایسے اقدامات کرے جن سے شہادت کا حصول فوری اور یقینی ہو جائے۔ مثلاً ملک بھر میں میدیا کے ذریعے ایک یونیورسٹی فون نمبر مشترک کرنا اور اس کی بنا پر ملنے والی شہادت کو ضروری شرعی تقاضوں کے مطابق پر کھتے ہوئے فوری فیصلہ کرنا۔
- ④ وہ مسائل جو اختلاف اور پیچیدگی کا سبب بنتے ہیں، ان کے بارے میں کتاب و سنت کی حدود میں رہتے ہوئے ایک واضح اور قابل عمل موقف اپنانا مثلاً نصاب روایت یا اختلاف مطالع وغیرہ اور ارکین کو ضروری سائنسی معلومات اور شرعی تصورات سے کما تھہ آگاہ کرنا۔
- ⑤ ذرائع ابلاغ میں بلا وجہ رائے زنی، افواہوں اور عدم اعتماد کی روک تھام کی کوشش کرنا۔
- ⑥ سائنسی نظام اور معلومات کو اسلامی تقاضوں سے ہم آہنگ کرنے کے لئے سائنسی تحقیق کو مناسب رخ دینے کے اقدامات لئے جائیں، مثلاً ہر سال چاند کے قابل روایت ہونے کی تفصیل اور اختلاف مطالع وغیرہ کے امدادی چارت وغیرہ بنوائے جائیں۔ کم از کم مسلم سائنسی ماہرین پر یہ فرض بطور خاص عائد ہوتا ہے کہ چاند پر تحقیق کے عمل کو اسلامی تقاضوں کے مطابق آگے بڑھائیں۔ (حافظ حسن مدنی)

جامعة الامهات الاسلامية کے طلبہ کا اعزاز

- یہ امر باعث شکر و اقتان ہے کہ جامدہ زمین تعلیم حاصل کرنے والے طلبہ جامدہ کی سائنس روایات کو برقرار رکھتے ہوئے دینی علوم کے ساتھ عصری تعلیم میں بھی امتیازی حیثیت سے کامیابی حاصل کرتے ہیں، چنانچہ امسال ⑦ پنجاب یونیورسٹی کے شیخ زید اسلامک سنفر کے بی اے آر ز کے امتحان منعقدہ ۲۰۰۶ء میں جامد کے فاضل طالبعلم قاری روح الامین بن عبدالجبار سلفی پہلی پوزیشن حاصل کر کے گولڈ میڈل کے سخت قرار پائے۔ اس کامیابی پر جامدہ اور یونیورسٹی میں اُن کے اساتذہ نے اُنہیں پر زور دہی تبریک پیش کرتے ہوئے دینی دعاوں سے نوازا۔ ⑧ جامد کے کلیہ القرآن الکریم میں زیر تعلیم طالبعلم عبد المنان نے الف بی اے کے امتحان میں ۱۰۰٪ میں سے ۸۷٪ لے کر امتیازی حیثیت سے کامیابی حاصل کی۔ ⑨ جامد میں زیر تعلیم طالبعلم سعی اللہ نے بی اے کے امتحانات میں ۸۰۰ میں سے ۵۶۵ نمبر لے کر ساتھی طلبہ میں پہلی پوزیشن حاصل کی۔ یاد رہے کہ جامد میں دینی علوم کے ساتھ باقاعدہ عصری تعلیم لازمی ہے!